

အင်တာနက်ကွန်ရက်အသုံးပြု VIDEO CONFERENCING ပုံစံဖြင့် ကျင်းပပြုလုပ်ခဲ့သော
COVID-19 ရောဂါ ကမ္ဘာ့ကပ်ရောဂါအသွင်ဖြစ်ပွားမှု ကာကွယ်၊ ထိန်းချုပ်၊ ကုသရေး
ပြင်ဆင်ဆောင်ရွက်မှု အထူးအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ မတ်လ (၁၈)ရက်

- ဗဟိုအဆင့်နှင့် တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများ၊ ဆေးရုံအုပ်ကြီးများ၊ အထူးကုဆရာဝန်ကြီးများ၊ ဆရာဝန်နှင့် ဆရာမများစသည့် ကဏ္ဍစုံမှ တာဝန်ရှိသူများနှင့် ယနေ့ ဒုတိယအကြိမ် Video Conferencing ပုံစံဖြင့် တစ်ပြိုင်တည်း၊ တစ်စုတစ်စည်းတည်း အပြန်အလှန်ဆွေးနွေးနိုင်ခြင်းဖြင့် လုပ်ငန်းချိတ်ဆက်ဆောင်ရွက်မှုများ ပိုမို ထိရောက်ကောင်းမွန်နိုင်မည်ဖြစ်ပါကြောင်း၊ ထို့အပြင် COVID-19 ကာကွယ်၊ ထိန်းချုပ်၊ ကုသမှု လုပ်ငန်း အတွေ့အကြုံကောင်းများကိုလည်း တိုင်းဒေသကြီးနှင့် ပြည်နယ်အားလုံးမှ ပညာရှင်များ အချင်းချင်းဝေမျှနိုင်သည်ဖြစ်ပါကြောင်း၊
- ယနေ့ Video Conferencing ၌ ကျန်းမာရေးနှင့်အားကစားဝန်ကြီးဌာနအနေဖြင့် (၄-၁-၂၀၂၀) ကတည်းက စတင်ခဲ့သော COVID-19 ရောဂါကာကွယ် ထိန်းချုပ်ရေးလုပ်ငန်းများကို တစ်ချိန်တည်း၊ တစ်စုတည်း ခြုံငုံသုံးသပ်ဆွေးနွေးနိုင်ခြင်းသည် မိမိတို့ဝန်ကြီးဌာနမှ ပြည်သူများအား ပေးသည့် ကျန်းမာရေးဝန်ဆောင်မှု စွမ်းဆောင်ရည် မြင့်မားလာစေမည်မှာ သေချာပါကြောင်း၊
- ပြဿနာ၊ အားနည်းချက်နှင့် စိန်ခေါ်မှုအရပ်ရပ်ကိုလည်း အချိန်နှင့်တစ်ပြေးညီ စုပေါင်းတိုင်ပင်၍ ဖြေရှင်းပေးနိုင်ပြီဖြစ်ပါကြောင်း၊ ရေရှည်တွင်လည်း မိမိတို့သည် ကျန်းမာရေးနှင့်ပတ်သက်သည့် ကိစ္စရပ်မျိုးစုံကို ဆွေးနွေးရန် Video Conferencing ကို ပုံမှန် တစ်ပတ်တစ်ခါ ပြုလုပ်တော့မည် ဖြစ်ပါကြောင်း၊
- တိုင်းဒေသကြီးနှင့် ပြည်နယ်များရှိ ပြည်သူ့ကျန်းမာရေးကဏ္ဍနှင့် ဆေးရုံကြီးများမှ လိုအပ်သည့် လူ့စွမ်းအားအရင်းအမြစ်နှင့် ဆေးနှင့်ဆေးပစ္စည်းများကိုလည်း အတတ်နိုင်ဆုံး ချက်ချင်း ဖြည့်ဆည်းမည်ဖြစ်ပါကြောင်း၊

- မိမိအနေဖြင့် ဝန်ကြီးဌာနအဆင့်မှ ဆောင်ရွက်နိုင်သည်များကို ဆောင်ရွက်မည်ဖြစ်ပြီး၊ ထပ်မံ လိုအပ်သည်များကို COVID-19 ရောဂါကာကွယ်၊ ထိန်းချုပ်၊ ကုသရေး အမျိုးသားအဆင့် ဗဟို ကော်မတီထံသို့ တင်ပြဆောင်ရွက်သွားမည်ဖြစ်ပါကြောင်း၊
- GAVI- the Vaccine Alliance ၏ Health system strengthening - 2 ရန်ပုံငွေမှ (၁၀) ရာခိုင်နှုန်း ဖြစ်သည့် အမေရိကန်ဒေါ်လာ(၁၀)သန်းကို COVID-19 ရောဂါ ကာကွယ်ထိန်းချုပ်ရေးလုပ်ငန်း များတွင် အသုံးပြုနိုင်ကြောင်း အကြောင်းကြားလာခဲ့၍ ၎င်းရန်ပုံငွေများကို အသုံးပြုဆောင်ရွက် ရန် လုပ်ငန်းစီမံချက် အဆိုပြုလွှာတစ်ခုပြုစု ပေးပို့ကာ မိမိတို့ရရှိတော့မည်ဖြစ်ပါကြောင်း၊
- ထို့အပြင် USAID မှ ကမ္ဘာ့ကျန်းမာရေးအဖွဲ့ထံပံ့ပိုးပေးထားသော ရန်ပုံငွေများထဲမှ မြန်မာနိုင်ငံ အတွက် အမေရိကန်ဒေါ်လာ (၇)သိန်းကိုလည်း ရယူအသုံးပြုနိုင်ရန် အကြောင်းကြားစာ ရရှိ သည့်အတွက် မိမိတို့ ရောဂါကာကွယ်ထိန်းချုပ်ရေး လုပ်ငန်းဆောင်ရွက်ရာတွင်လည်းကောင်း၊ ဆေးရုံ၏ လိုအပ်ချက်များ ပံ့ပိုးရာတွင်လည်းကောင်း အသုံးပြုသွားမည်ဖြစ်ပါကြောင်း၊
- ထိုသို့ ပံ့ပိုးကူညီပေးသော GAVI- the Vaccine Alliance နှင့် USAID အဖွဲ့တို့အားလည်း ကျေးဇူး တင်ရှိပါကြောင်း၊
- ကမ္ဘာ့ကျန်းမာရေးအဖွဲ့က ထုတ်ပြန်ထားသော COVID-19 ရောဂါနှင့်ပတ်သက်၍ အမေးများ သော မေးခွန်းနှင့် အဖြေများကို နောက်ဆုံးထွက်လာသော အချက်များနှင့်အညီ ပြုပြင်မွမ်းမံ၍ ထုတ်ဝေသွားရမည် ဖြစ်ပါကြောင်း၊
- ကမ္ဘာ့ကျန်းမာရေးအဖွဲ့မှ အကြံပြုချက်များဖြစ်သည့် (က) အမျိုးသားအဆင့် လုပ်ငန်းချိတ်ဆက် ဆောင်ရွက်မှု၊ (ခ) ပြည်သူများနှင့် သက်ဆိုင်သူအားလုံးထံ လက်ရှိအခြေအနေနှင့် လုပ်ဆောင်ရ မည်များအား ပြန်ကြားဆက်သွယ်ခြင်း၊ (ဂ) ပြည်သူ့ကျန်းမာရေးလုပ်ငန်းများ အားဖြည့်ဆောင်ရွက် ခြင်း၊ (ဃ) ကုသမှုလုပ်ငန်းများအားဖြည့်ဆောင်ရွက်ခြင်း၊ (င) ရောဂါကူးစက်ပြန့်ပွားမှုကာကွယ် ခြင်း၊ (စ) သံသယရောဂါလက္ခဏာရှိသူများအား ရှာဖွေခြင်း၊ (ဆ) အမျိုးသားအဆင့် ဓာတ်ခွဲခန်း ၏ စွမ်းရည်မြှင့်တင်ခြင်း၊ (ဇ) ဆေးနှင့်ဆေးပစ္စည်းများ မဟာဗျူဟာမြောက် စီမံခန့်ခွဲခြင်း၊ (ဈ) မရှိမဖြစ် ကျန်းမာရေးစောင့်ရှောက်မှုများ မပြတ်တောက်စေရေးဆောင်ရွက်ခြင်း စသည့် အကြံပြုပြောကြားချက်များကိုလည်း မိမိတို့ဝန်ကြီးဌာနမှ လုပ်ဆောင်ပြီးဖြစ်ပါကြောင်း၊
- ဝန်ကြီးဌာန၏ ရောဂါကာကွယ်ထိန်းချုပ်ရေးလုပ်ငန်းများအတွက် ပြည်သူများမှ ပါဝင်လှူဒါန်း နေသည့် ဆေးနှင့်ဆေးပစ္စည်းများအား အကျိုးရှိထိရောက်စွာ ဆောင်ရွက်နိုင်ရေးအတွက်

ဝန်ကြီးဌာနတွင် အဖွဲ့တစ်ဖွဲ့စည်းပြီး စနစ်တကျစာရင်းပြုစုကာ ခွဲဝေဖြန့်ဖြူး ဆောင်ရွက် လျက်ရှိပါကြောင်း၊

- အထူးကြပ်မတ်ကုသဆောင် (ICU) များတွင် လိုအပ်ချက်များအား ဖြည့်ဆည်းပေးနိုင်ရန်အတွက် မေ့ဆေးပညာပါမောက္ခများမှ လတ်တလောလိုအပ်ချက်အတွက်သာမက ရေရှည်ကာလအတွက် ပါ ထည့်သွင်းစဉ်းစား၍ အကြံပြုသည်များကို မိမိတို့ဆောင်ရွက်မည်ဖြစ်ပါကြောင်း၊
- ယခုအချိန်တွင် ပြည်သူများအနေဖြင့် အရေးအကြီးဆုံး အလေးထားဆောင်ရွက်ရန်မှာ လူစုလူဝေး ရှောင်ကြဉ်ခြင်း၊ ရောဂါကာကွယ်ရေး နည်းလမ်းများဖြစ်သည့် လက်ကို (၁၅ မှ ၂၀) စက္ကန့်ခန့် အချိန်ယူ၍ သေချာစွာ စနစ်တကျ ပွတ်တိုက်ဆေးကြောခြင်းနှင့် ဆေးကြောထားခြင်းမရှိသော လက်ဖြင့် မျက်နှာအားကိုင်တွယ်ခြင်းကို ရှောင်ကြဉ်ခြင်း၊ သတင်းအချက်အလက် မှန်များကိုသာ တိုက်ဆိုင်စစ်ဆေးရယူခြင်းတို့ကို လုပ်ဆောင်ရမည် ဖြစ်ပါကြောင်း၊
- ဝန်ကြီးဌာန၏ ဝန်ထမ်းများအနေဖြင့်လည်း ပွင့်လင်းမြင်သာစွာဖြင့် သတင်းအချက်အလက်မှန် များကို ပြည်သူများ အသုံးပြုမှုများပြားသည့် လူမှုရေးကွန်ရက်မှ ပြည်သူများထံသို့ ဆက်လက် ဖြန့်ဝေသွားရမည်ဖြစ်ပါကြောင်း၊ ဤအချက်သည် COVID-19 ရောဂါကာကွယ် ထိန်းချုပ်မှု အတွက် အလွန်အရေးကြီးသည့် နည်းဗျူဟာတစ်ခုဖြစ်ပါကြောင်း၊ ဤသို့ပြုလုပ်ခြင်းအားဖြင့် မမှန်သတင်းများနှင့် ကောလာဟလသတင်းများ အလိုအလျောက် ပျောက်ကွယ်သွားမည် ဖြစ်ပါ ကြောင်း၊
- ထို့အပြင် ယခုအချိန်ကာလတွင် ရောဂါဖြစ်ပွားမှုများပြားသော နေရာဒေသ၊ နိုင်ငံများမှ ပြည်တွင်း သို့ဝင်ရောက်မှုများ နည်းပါးခြင်းဖြင့် ရောဂါဝင်ရောက် ဖြစ်ပွားနိုင်ချေလည်း နည်းပါးလာမည် ဖြစ်သဖြင့် မိမိတို့အနေဖြင့် ပြတ်သားစွာဖြင့် ဆက်လက်ဆောင်ရွက်သွားရမည် ဖြစ်ပါကြောင်း၊
- ရောဂါဖြစ်ပွားပါက ပြင်းထန်စွာဖြစ်ပွားပြီး သေဆုံးနိုင်ချေများသည့် အသက်အရွယ်ကြီးသူများ၊ ဆီးချို၊ ကင်ဆာရောဂါ၊ နှလုံးရောဂါ၊ အဆုတ်ရောဂါနှင့် နာတာရှည်ရောဂါ အခံရှိသူများအနေဖြင့် ယခုကာလအတွင်း တတ်နိုင်သမျှ အပြင်ထွက်သွားလာခြင်းကို ရှောင်ကြဉ်ကြပြီး မိမိနှင့် သင့်တော်ရာ ကိုယ်လက်လှုပ်ရှားအားကစားကိုလည်း ဆောင်ရွက်ကြစေလိုပါကြောင်း၊
- ဗဟိုအဆင့်နှင့် တိုင်းဒေသကြီး/ပြည်နယ်များမှ ရောဂါကာကွယ်ထိန်းချုပ်ရေးလုပ်ငန်းများ ဆောင်ရွက်မှုများအား မှတ်တမ်းများထားရှိခြင်း၊ သက်ဆိုင်ရာကဏ္ဍအလိုက် စာရွက်စာတမ်း များကို ပင်မဖိုင်တစ်ခုစီ ပြုလုပ်စုစည်းထားရှိခြင်းတို့ကို ဆောင်ရွက်ရမည်ဖြစ်ပါကြောင်း၊

- ဝန်ကြီးဌာနမှ ရေးဆွဲထားရှိသော COVID-19 အရေးပေါ်အခြေအနေ တုံ့ပြန်ဆောင်ရွက်ရေး လုပ်ငန်းစီမံချက် (contingency plan) ကိုလည်း လက်တွေ့မြေပြင်အခြေအနေနှင့် အကိုက်ညီ ဆုံး ဖြစ်စေရေးအတွက် ရက်ပိုင်းအတွင်းအပြီးသတ် ရေးဆွဲရမည်ဖြစ်ပါကြောင်း၊
- ဆေးရုံများတွင် အောက်စီဂျင်ပြတ်လပ်မှု မရှိစေရေးအတွက် တစ်နိုင်ငံလုံးအတိုင်းအတာဖြင့် ဆန်းစစ်ခြင်းကို အမြန်ဆုံးပြုလုပ်၍ လိုအပ်သည်များကို ချက်ချင်းပံ့ပိုးပေးရမည်ဖြစ်ပါကြောင်း၊
- နေရပ်စွန့်ခွာရသူများ ခေတ္တနေထိုင်ရာစခန်း (IDP Camp) များတွင် ကျန်းမာရေးစောင့်ရှောက်မှု ပေးရန်နှင့် ကျန်းမာရေးအသိပညာပေးနှိုးဆော်မှုလုပ်ငန်းများ ဆောင်ရွက်ရန်အတွက် ယခု Video Conferencing သို့ တက်ရောက်လျက်ရှိသော တိုင်းဒေသကြီး/ပြည်နယ်ဦးစီးဌာနမှူးများမှ ပံ့ပိုး ဆောင်ရွက်မည်ဖြစ်ပါကြောင်း၊
- မိမိတို့ဝန်ကြီးဌာန၏ အင်တာနက်စာမျက်နှာနှင့် လူမှုကွန်ရက်တွင် ဝန်ကြီးဌာနမှ ဆောင်ရွက် နေသော COVID-19 ရောဂါကာကွယ် ထိန်းချုပ်ရေးလုပ်ငန်းများနှင့်ပတ်သက်၍ အချိန်နှင့် တစ်ပြေးညီ ပြည့်စုံစွာ ဖော်ပြထားရှိပါကြောင်း၊
- ရောဂါကာကွယ်ထိန်းချုပ်ရေးလုပ်ငန်းများအား ပြတ်သားစွာဆောင်ရွက်နေသော အခြားနိုင်ငံ များမှသာခက နမူနာများရယူ၍ မိမိတို့နိုင်ငံတွင် ဖြစ်ပေါ်လာသော အခြေအနေနှင့်အညီ လိုအပ်သည်များအား ပြတ်သားစွာ ဆုံးဖြတ်ဆောင်ရွက်လျက်ရှိပါကြောင်း၊
- တိုင်းဒေသကြီး/ပြည်နယ်များမှ တာဝန်ရှိသူများအနေဖြင့် ကျန်းမာရေးနှင့်အားကစားဝန်ကြီး ဌာန၏ အင်တာနက်စာမျက်နှာ၊ ကမ္ဘာ့ကျန်းမာရေးအဖွဲ့ ရုံးချုပ်၊ အမေရိကန် CDC စသည့် အင်တာနက်စာမျက်နှာများကို ပုံမှန်ကြည့်ရှုကာ သတင်းအချက်အလက်များ ရယူနေရမည်ဖြစ် ပါကြောင်း၊
- တိုင်းဒေသကြီး/ပြည်နယ် ပြည်သူ့ကျန်းမာရေးနှင့်ကုသရေးစီးဌာနမှူးများအနေဖြင့် ဝန်ကြီးဌာန မှ ထုတ်ပြန်ထားသော လုပ်ငန်းလမ်းညွှန်များကို မိမိတို့တိုင်းဒေသကြီး/ပြည်နယ်အလိုက် ကိုက်ညီ သော လုပ်ငန်းစဉ်များအဖြစ် မွမ်းမံကာ တာဝန်များ တိကျစွာခွဲဝေသတ်မှတ်၍ ဆောင်ရွက် ကြရမည်ဖြစ်ပါကြောင်း၊
- မိမိတို့ ရောဂါကာကွယ်ထိန်းချုပ်ရေး လုပ်ငန်းများလုပ်ဆောင်နေခြင်း၏ အဓိကရည်မှန်းချက်မှာ ပြည်သူတစ်ဦးတစ်ယောက်တွင်မျှ ရောဂါမဖြစ်ပွားစေရေးနှင့် သေဆုံးမှုမရှိစေရေးတို့ဖြစ်သည်

ဆိုသည့်အချက်ကို ပြည်သူများသိရှိစေခြင်းဖြင့် ပြည်သူများ၏ ပူးပေါင်းဆောင်ရွက်မှုကို ရယူစေလိုပါကြောင်း၊

- ယနေ့အစည်းအဝေးတွင် တိုင်းဒေသကြီး/ပြည်နယ်အသီးသီးမှ တာဝန်ရှိသူများအနေဖြင့် ရောဂါကာကွယ်ထိန်းချုပ်ရေးလုပ်ငန်း ပိုမိုကောင်းမွန်ထိရောက်စွာ ဆောင်ရွက်နိုင်ရေးအတွက် အကြံပြုချက်များကို ပွင့်လင်းစွာဖြင့် အခြေအနေမှန်ကို ပြောကြားကြစေလိုပါကြောင်း။

အစည်းအဝေးသို့ တက်ရောက်သူများစာရင်း-

- ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- ညွှန်ကြားရေးမှူးချုပ်၊ ဆေးသုတေသနဦးစီးဌာန
- ဒုတိယညွှန်ကြားရေးမှူးချုပ်(စီမံ/ဘဏ္ဍာ)
- ဒုတိယညွှန်ကြားရေးမှူးချုပ်(ဓာတ်ခွဲ)
- ဒုတိယညွှန်ကြားရေးမှူးချုပ်(ရောဂါနှိမ်နင်းရေး)
- ဒုတိယညွှန်ကြားရေးမှူးချုပ်(ဝန်ကြီးရုံး)
- ညွှန်ကြားရေးမှူး(ကုသရေး)
- ညွှန်ကြားရေးမှူး(ကျန်းမာရေးအသိပညာဖြန့်တင်ရေးဌာနခွဲ)
- မြန်မာနိုင်ငံကြက်ခြေနီအသင်းမှ တာဝန်ရှိသူများ
- တိုင်းဒေသကြီး/ပြည်နယ်ပြည်သူ့ကျန်းမာရေးနှင့်ကုသရေးဦးစီးဌာနမှူးများ
- ပြည်သူ့ကျန်းမာရေးတက္ကသိုလ်(ရန်ကုန်) ပါမောက္ခချုပ်
- အခြေခံကျန်းမာရေးတက္ကသိုလ် ပါမောက္ခချုပ်
- ဆေးရုံအုပ်ကြီးများ၊ ပါမောက္ခ၊ အထူးကုဆရာဝန်ကြီးများ၊ တာဝန်ရှိသူများ
- မန္တလေးပြည်သူ့ဆေးရုံကြီးနှင့် အထူးကုဆေးရုံ(ဝေဘာဂီ)တို့မှ ပါမောက္ခ/ဌာနမှူး (အပူပိုင်းဆေးပညာ)များ၊ လေဆိပ်ကျန်းမာရေးဌာနမှ တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)